

වැඩිහිටි තැනැත්තන් සඳහා වූ ජාතික සභාව - 2013

වැඩිහිටි තැනැත්තන් සඳහා වූ ජාතික සභාවේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2000 අංක 09 දරන වැඩිහිටි තැනැත්තන්ගේ අයිතිවාසිකම් ආරක්ෂා කිරීමේ පනතේ 20(3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) (සී) වගන්තිය ප්‍රකාර සභාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරුකිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැකසීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2013 දෙසැම්බර් 31 දිනට වැඩිහිටි තැනැත්තන් සඳහා වූ ජාතික සභාවේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූල නොවීම

පහත සඳහන් අනුකූල නොවීම් නිරීක්ෂණය විය.

- (අ) ශ්‍රී ලංකා රාජ්‍ය අංශ ගිණුම්කරණ ප්‍රමිති 01 හි 21(ඇ) ඡේදය ප්‍රකාරව ශුද්ධ වත්කම්/ස්කන්ධයන් වෙනස්වීම් පිළිබඳ ප්‍රකාශනය ගිණුම් සමඟ ඉදිරිපත් කර නොතිබුණි.
- (ආ) වත්කමක ක්ෂය කළහැකි අගය එහි ප්‍රයෝජනවත් ජීවිත කාලය මුළුල්ලේ ක්‍රමාණුකූල පදනමකින් ක්ෂය කළ යුතු නමුත් සභාව විසින් වත්කම් මිලදීගත් වර්ෂයේ ක්ෂය කිරීම හා ඉවත්කරන වර්ෂයේ ක්ෂය නොකිරීම යන ප්‍රතිපත්තිය මත ක්ෂය ගණනය කර තිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ස්ථාවර තැන්පත් පොළී ආදායම් රු. 652,422 ක් මූල්‍ය කාර්යසාධන ප්‍රකාශනයේ ආදායමක් ලෙස නොගෙන මූල්‍ය තත්ව ප්‍රකාශනයේ දැක්වීම හේතුවෙන් වර්ෂයේ උපතාවය එම ප්‍රමාණයෙන් වැඩියෙන් දක්වා තිබුණි.
- (ආ) වාහනවල සමුච්චිත ක්ෂය වෙන්කිරීම්වල නිවැරදි එකතුව රු. 4,495,000 ක් වුවද, මූල්‍ය තත්ව ප්‍රකාශනයෙහි සමුච්චිත ක්ෂය වෙන්කිරීම් රු. 4,060,000 ක් ලෙස දක්වා තිබීම හේතුවෙන් ගෙන සමාලෝචිත වර්ෂයේ අවසන් දිනට ස්ථාවර වත්කම් රු. 435,000 කින් වැඩියෙන් දක්වා තිබුණි.
- (ඇ) 2013 වර්ෂයේදී මිලදී ගත් රු. 4,912,472 ක් වටිනා කැමරා 356 ක් ලී බඩු උපකරණ ලෙස ගිණුම් ගත කර තිබිණි.

2.2.3 නොසැසඳූ පාලන ගිණුම්

2013 දෙසැම්බර් 31 දිනට තොග වටිනාකම යටතේ රු. 610,411 ක් දක්වා දී තිබුණද එම උප ලේඛනයේ එකතුව රු. 556,511 ක් වූ බැවින් රු. 53,900 ක වෙනසක් නිරීක්ෂණය විය.

2.2.4 විගණනය සඳහා සාක්ෂි නොවීම

පහත සඳහන් විෂයයන් ඉදිරියෙන් දක්වා ඇති සාක්ෂි ඉදිරිපත් කර නොතිබුණි.

විෂයය	වටිනාකම	ඉදිරිපත් නොවූ සාක්ෂි
(අ) ත්‍රිවිල් රථය	රු. 250,000	වාහන ලිපිගොනුව සමීක්ෂණ මණ්ඩල වාර්තා
(ආ) ග්‍රාමීය වැඩිහිටි කමිටු බැංකු ශේෂ	472,500	කමිටු 135 කගේ සනාථ කිරීම්
(ඇ) වැඩිහිටි හැඳුනුම්පත් සඳහා ජායාරූප	15,748	වියදම් සහතික කිරීම සඳහා ප්‍රාදේශීය ලේකම් කාර්යාලවල තොරතුරු

2.3 නීති, රීති, රෙගුලාසි සහ කළමනාකරණ තීරණවලට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති, රීති, රෙගුලාසි සහ කළමනාකරණ තීරණ යනාදියට යොමුව	අනුකූල නොවීම
(අ) 1971 අංක 38 දරන මුදල් පනත	
(i) 8 (1) වගන්තිය	2013 වර්ෂය සඳහා වූ අයවැය ලේඛනය පාලක මණ්ඩලය විසින් අනුමත කර නොතිබුණි.
(ii) 14(3) වගන්තිය	2012 වර්ෂය සඳහා වාර්ෂික වාර්තාව පාර්ලිමේන්තුවේ සභාගත කර නොතිබුණි.
(ආ) 1990 ඔක්තෝබර් 10 දිනැති අංක 41/90 රාජ්‍ය පරිපාලන චක්‍රලේඛය	
(i) 2.11 වගන්තිය	සෑම මාස 06 කට වරක්ම ඉන්ධන දහනය පරීක්ෂා කළයුතු වුවත් එසේ කටයුතු කර නොතිබුණි.
(ii) 2.12 වගන්තිය	සංචිත වාහනවලට ඉන්ධන ලබාගැනීමේදී මාණ්ඩලික නිලධාරියෙකුගේ අධීක්ෂණය යටතේ සිදු කළයුතු වුවත් එසේ කටයුතු කර නොතිබුණි.
(ඇ) 2002 පෙබරවාරි 22 දිනැති අංක 01/2002, 1992 අගෝස්තු 19 දිනැති අංක 26/92 හා 1994 අගෝස්තු 03 දිනැති අංක 26/92 (1) රාජ්‍ය පරිපාලන චක්‍රලේඛය	රාජ්‍ය ආයතනයේ නම හා රාජ්‍ය ලාංඡනය වාහනයේ මුද්‍රණය කළයුතු වුවත් එසේ කර නොතිබුණි.
(ඈ) 2003 ජූනි 02 දිනැති අංක පීඊඩී/12 දරන යහපාලනය පිළිබඳ රාජ්‍ය ව්‍යාපාර චක්‍රලේඛයේ 8.3.9 වගන්තිය	ආයතනය සතු මෝටර් රථ දෙකක් සමාජ සේවා අමාත්‍යාංශයට නිදහස් කර තිබුණි.

(ඉ) 1978 දෙසැම්බර් 19 දිනැති අංක 842 දරන භාණ්ඩාගාර චක්‍රලේඛය රු.12,745,759 ක ලී බඩු උපකරණ හා රු.3,969,075 ක යන්ත්‍ර උපකරණ වලට අදාළව විධිමත් පරිදි ස්ථාවර වත්කම් ලේඛනය පවත්වා නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵලය

ඉදිරිපත් කර ඇති මූල්‍ය ප්‍රකාශන අනුව, 2013 දෙසැම්බර් 31 දිනෙන් අවසන් වර්ෂය සඳහා මූල්‍ය ප්‍රතිඵලය රු.8,737,766 ක ඌනතාවයක් වූ අතර, ඊට අනුරූපීව ඉකුත් වර්ෂයේ ඌනතාවය රු.12,176,526 ක් වූයෙන් ඉකුත් වර්ෂය සමඟ සසඳන විට සමාලෝචිත වර්ෂය සඳහා වූ මූල්‍ය ප්‍රතිඵලයෙහි රු.3,438,760 ක වැඩිවීමක් පෙන්නුම් කෙරුණි. ඉදිරිපත් කරන ලද ගිණුම් අනුව රජයේ ප්‍රදාන රු.5,484,471 කින් වැඩිවීම, මෙහෙයුම් වියදම් රු.182,514,293 කින් අඩුවීම ප්‍රධාන වශයෙන් මෙම වර්ධනයට ඉවහල් වී තිබුණි.

3.2 විග්‍රහාත්මක මූල්‍ය සමාලෝචනය

පහත සඳහන් නිරීක්ෂණ කරනු ලැබේ.

(අ) වෙනත් මෙහෙයුම් වියදම් සඳහා සමාලෝචිත වර්ෂයේ දරන ලද වියදම් පූර්ව වර්ෂයට සාපේක්ෂව රු.181,255,089 කින් අඩු වී තිබුණු අතර වැඩිහිටියන්ට රු.1,000 ක දීමනාව මාසිකව ලබා දීමේ වැඩසටහන අමාත්‍යාංශය මගින් ක්‍රියාත්මක කිරීම එයට හේතු වී තිබුණි.

(ආ) ගිවිසුම් ගත සේවා සඳහා සමාලෝචිත වර්ෂයේ දරන ලද වියදම් පූර්ව වර්ෂය සමඟ සැසඳීමේදී රු.2,709,402 කින් හෙවත් සියයට 35 කින් අඩු වී ඇති අතර ගොඩනැගිලි කුලී සඳහා පූර්ව වර්ෂයේ ගෙවන ලද රු.3,069,346 ක මුදල සමාලෝචිත වර්ෂයේ ශුන්‍ය අගයක් ගැනීම මේ සඳහා බලපා තිබේ.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

(අ) වැඩිහිටි කමිටු සඳහා මූල්‍යාධාර ලබාදීම

ග්‍රාමීය වැඩිහිටි කමිටු 570 ක් සහ ප්‍රාදේශීය මට්ටමේ වැඩිහිටි කමිටු 20 ක් වශයෙන් කමිටු 590 ක් සඳහා රු.6,150,000 ක් මූල්‍යාධාර සැපයීමට ඉලක්ක කර තිබූ අතර ප්‍රගති වාර්තාවන්ට අනුව, රු.5,000 බැගින් ග්‍රාමීය වැඩිහිටි කමිටු 1557 ක් සඳහා රු.7,785,000 ක් ලබාදිය යුතු වුවද සත්‍ය වශයෙන් රු.7,500 බැගින් ප්‍රාදේශීය කමිටු 34 ක් සඳහා රු.255,000 ආධාර ලබාදී තිබිණි. නමුත් ප්‍රගති වාර්තාවල ප්‍රාදේශීය කමිටු 20 කට රු.150,000 ක් ආධාර ලබා දුන් බව දක්වා තිබූ බැවින් සත්‍ය ප්‍රමාණයට වඩා ප්‍රගති වාර්තා වල කමිටු 14 කට රු.105,000 මුදල් ලබාදීම අඩුවෙන් දක්වා තිබුණි.

(ආ) වැඩිහිටි හැඳුනුම්පත් නිකුත් කිරීම

වැඩිහිටි හැඳුනුම්පත් 50,000 ක් නිකුත් කිරීම සඳහා සමාලෝචිත වර්ෂය තුළ රු.2,000,000 ක් වෙන් කර තිබුණ අතර ප්‍රගති වාර්තාවල රු.446,000 ක වියදමක් දරා වැඩිහිටි හැඳුනුම්පත් 17,821 නිකුත් කර තිබූ නමුත් පොත්පත් හා වාර්තා අනුව නිකුත් කළ ජායාරූප ප්‍රමාණය 15748 ක් විය.

(ඇ) වැඩිහිටි දිවා මධ්‍යස්ථාන සඳහා මුදල් යෙදවීම

වැඩිහිටි දිවා මධ්‍යස්ථාන 36 ක් සඳහා රු. 2,000,000 ක් වෙන් කර තිබුණ අතර රු.782,000 ක වියදමින් දිවා මධ්‍යස්ථාන 31 ක් වෙනුවෙන් මුදල් යොදවා තිබුණි. සැලසුමට වඩා දිවා මධ්‍යස්ථාන 05 කට අඩුවෙන් මුදල් යොදවා තිබුණු අතර මූල්‍ය ප්‍රගතිය සියයට 39 කි.

(ඈ) දැනුවත් කිරීමේ හා පුහුණු වැඩසටහන් පැවැත්වීම

දැනුවත් කිරීමේ හා පුහුණු වැඩසටහන් 138 ක් පැවැත්වීමට සැලසුම් කර තිබුණ ද වර්ෂය අවසානය වන විට පවත්වා තිබුණේ එම වැඩසටහන් 4 ක් බැවින් භෞතික ප්‍රගතිය සියයට 3 ක් විය.

(ඉ) ක්‍රියාකාරී සැලැස්මට අනුව ඉටුනොකළ කාර්යයන්

පහත සඳහන් නිරීක්ෂණ කරනු ලැබේ.

- (i) ප්‍රාදේශීය මට්ටමින් වැඩිහිටියන් දැනුවත් කිරීමේ වැඩසටහන් 100 ක් පැවැත්වීමට සැලසුම් කර තිබුණ ද වර්ෂය තුළ එක් වැඩසටහනක්වත් පවත්වා නොතිබුණි.
- (ii) ශ්‍රී ලංකාවේ දිනෙන් දින වර්ධනය වන වැඩිහිටි ජනගහණය වෙනුවෙන් අවශ්‍ය වන්නාවූ සුභ සාධනය, රැකවරණය හා හෙද සේවය ගෘහස්ථ මට්ටමින් සැපයිය හැකි ශ්‍රමිකයන් කණ්ඩායමක් පුහුණු කර සමාජගත කිරීමේ අරමුණින් පුහුණු පාඨමාලා 04 ක් පවත්වා තෝරාගත් පුද්ගල කණ්ඩායමකට පුහුණුව ලබාදීමට වර්ෂය ආරම්භයේ සැලසුම් කර තිබුණ ද එම වැඩමුළු පවත්වා නොතිබුණි.
- (iii) උපදේශන වැඩසටහන් 30 ක් වර්ෂය තුළ පැවැත්වීමට සැලසුම් කර තිබූ අතර පවත්වා තිබුණේ වැඩ සටහන් 03 ක් පමණක් වුවද ප්‍රගති වාර්තාවල එය 06 ක් ලෙස දක්වා තිබුණි.
- (iv) සමාලෝචිත වර්ෂය තුළ විශ්‍රාම පූර්ව වැඩසටහන් 04 ක් පැවැත්වීමට සැලසුම් කර තිබුණ ද පවත්වා තිබුණේ වැඩසටහන් 01 ක් පමණක් වුවද ප්‍රගති වාර්තාවල වැඩසටහන් 02 ක් ලෙස දක්වා තිබුණි.
- (v) මුද්‍රණ කටයුතු සඳහා රු. 1,000,000 ක් වියදම් කර වැඩිහිටි තැනැත්තන්ගේ අයිතිවාසිකම් ආරක්ෂා කිරීමේ සංශෝධිත පනතේ පිටපත් 5,000 ක් මුද්‍රණය කර බෙදාහැරීමට සහ වැඩිහිටි සභරා 1000 ක් මුද්‍රණයට සැලසුම් කර තිබුණ ද අදාළ කාර්යයන් ඉටු කර නොතිබුණි. එසේම 2011 සහ 2012 වර්ෂවලදීද සැලසුම් කළ පරිදි පනතේ පිටපත් 5000 බැගින් මුද්‍රණයකර බෙදාහැර නොතිබුණි.

(ඊ) අක්ෂි කාව මිලදී ගැනීම හා බෙදා හැරීම

අක්ෂි කාව 1700 ක් හා ශ්‍රවණ උපකරණ 70 ක් රෝගීන්ට ලබාදීමට සැලසුම් කර තිබූ අතර ආධාර ලාභීන්ට කාව 1782 ක් ලබා දුන් බව දක්වා තිබුණ ද තොග පොත අනුව නිකුත් කර තිබුණේ කාව 1420 ක් පමණක් වූයෙන් ප්‍රගති වාර්තාවල 362 ක් වැඩියෙන් දක්වා තිබිණි. එමෙන්ම ශ්‍රවණ උපකරණ ද 70 ක් ලබාදීමට සැලසුම් කර තිබුණු ලබා දී තිබුණේ ශ්‍රවණ උපකරණ 45 ක් පමණි.

(උ) නඩත්තු මණ්ඩල රැස්වීම්

නඩත්තු මණ්ඩල රැස්වීම් සඳහා රු. 850,000 ක ප්‍රතිපාදන වෙන් කර තිබුණ ද රු. 765,000 ක් පමණක් වියදම් කර තිබුණි. නඩත්තු මණ්ඩල සඳහා අයදුම්පත් 247 ක් ලැබී තිබුණද විසඳුම් ලබා දී තිබුණේ 149 බැවින් භෞතික ප්‍රගතිය සියයට 60 ක් විය.

(ඌ) වැඩිහිටි නිවාස අළුත්වැඩියා කටයුතු සඳහා ආධාර ලබා දීම

වැඩිහිටි නිවාස 26 ක අළුත්වැඩියා කටයුතු සඳහා රු.10,000,000 ක මුදලක් වෙන්කර තිබූ අතර නිවාස 15 කට ආධාර ලබාදුන් බවට ප්‍රගති වාර්තාවල සඳහන් කර තිබුණ ද සත්‍ය වශයෙන්ම ආධාර ලබා දී තිබුණේ වැඩිහිටි නිවාස 12 ක් සඳහා පමණි. එම සත්‍ය වියදම රු.5,486,474 ක් වන අතර ප්‍රගති වාර්තාවල රු.5,787,000 ලෙස දක්වා තිබුණ අතර මූල්‍ය ප්‍රගතිය සියයට 55 ක් විය.

(එ) ජාත්‍යන්තර වැඩිහිටි දින උත්සවය

පහත සඳහන් නිරීක්ෂණ කරනු ලැබේ.

- (i) ක්‍රියාකාරී සැලැස්මට අනුව වැඩිහිටි දින උත්සව වියදම් රු.5,000,000 ක් වෙන් කර තිබූ අතර ප්‍රගති වාර්තා අනුව වියදම රු.6,120,600 ක් වුවද මූල්‍ය කාර්ය සාධන ප්‍රකාශනය අනුව වියදම රු.6,146,894 ක් වූ බැවින් ප්‍රගති වාර්තාවල රු.26,294 ක් වියදම් අඩුවෙන් දක්වා තිබුණි.
- (ii) ජාත්‍යන්තර වැඩිහිටි දින උත්සවය සඳහා සකස් කරන ලද ඇස්තමේන්තුගත රු. 8,251,000 මුදල හා තථ්‍ය වියදම රු.6,146,894 ක් සැසඳීමේදී රු.2,104,106 ක අධි ඇස්තමේන්තුවක් කර තිබුණි.

(ඒ) 2013 වර්ෂයේ ඉටුකරන ලද ක්‍රියාකාරී සැලසුමේ නොමැති කාර්යයන්

පහත සඳහන් නිරීක්ෂණ කරනු ලැබේ.

- (i) සමාලෝචිත වර්ෂයේ ක්‍රියාකාරී සැලැස්මෙන් රු.5,000,000 ක් වැඩිමුළු සඳහා ප්‍රතිපාදනය කර තිබුණි. එහෙත් එම වැඩිමුළු වලට ඇතුළත් නොවන වැඩිමුළුවක් වන වැඩිහිටි විෂය පිළිබඳව ඒකාබද්ධ ප්‍රවේශයක් ඇති කිරීම සඳහා වූ වැඩිමුළු 09 ක් පළාත් මට්ටමෙන් පවත්වා රු.1,165,187 ක් විධිමත් අනුමැතියකින් තොරව වැයකර තිබුණි.
- (ii) වැඩිහිටි කමිටු 987 කට රු.4,935,000 ක ආධාර ලබාදීමට අදාළ සංශෝධිත ක්‍රියාකාරී සැලැස්මක් ඉදිරිපත් නොවුණි.

(ඔ) පනතේ කර්තව්‍යන් ක්‍රියාත්මක නොකෙරුණු අවස්ථා

වැඩිහිටි තැනැත්තන් සඳහා ජාතික සභාව 2000 අංක 9 දරන වැඩිහිටි තැනැත්තන්ගේ අයිතිවාසිකම් ආරක්ෂා කිරීමේ පනත් 13 වගන්තිය ප්‍රකාරව කළ යුතු වූ සභාවේ පහත සඳහන් කර්තව්‍යන් මේ වනතෙක් ආරම්භ කර නොතිබිණි.

- (i) ශ්‍රී ලංකාවේ පාරම්පරික සාරධර්ම මත පදනම් වූ පවුල් ඒකකය ශක්තිමත් කිරීම සඳහා රජයට හා අනෙකුත් සුදුසු ආයතනවලට වැඩසටහන් නිර්දේශ කිරීම.
- (ii) වැඩිහිටි තැනැත්තන් කෙරෙහි ළමා හා තරුණ පරපුරෙන් ඉටුවිය යුතු යුතුකම් ඔවුන්ට මනාව අවබෝධ කර දීමේ අදහසින් පාසල් වල හා වෙනත් සුදුසු ස්ථානවල දේශන සම්මන්ත්‍රණ වැඩමුළු හා වෙනත් වැඩසටහන් සංවිධානය කිරීම.
- (iii) වැඩිහිටි තැනැත්තන් පිළිබඳ නිවැරදි හා යථාවත් කරන ලද සංඛ්‍යා ලේඛන පවත්වා ගෙන යෑම.
- (iv) වැඩිහිටි තැනැත්තන්ගේ ගැටළුවලට බලපාන ප්‍රධාන හේතු සහ ඔවුන්ගේ අවශ්‍යතාවයන් හා අභිලාෂයන් හඳුනා ගැනීමේ අදහසින් අධ්‍යයනයන් හා පර්යේෂණ ප්‍රවර්ධනය කිරීම හා ඒ හේතු මර්ධනය කිරීම හෝ මුලිනුපුටා දැමීම සඳහා සහ ඔවුන්ගේ ඒ අවශ්‍යතා හා අභිලාශ ඉටුකිරීම සඳහා අවශ්‍ය පියවර ගැනීම.
- (v) වැඩිහිටි තැනැත්තන්ගේ ගැටළු අවශ්‍යතාවයන් හා අභිලාෂයන් පිළිබඳව මහජනයා දැනුවත් කිරීමේ අරමුණින් අධ්‍යයනයන් හා පර්යේෂණවල සොයා ගැනීම්වලට සුදුසු සියලු ක්‍රියා මාර්ග මගින් නිසි ප්‍රචාරයන් ලබාදීම.
- (vi) වැඩිහිටි තැනැත්තන්ගේ තත්ත්වය නගාලීම සඳහා රජය විසින් සහ ස්වේච්ඡා සංවිධාන හා පුද්ගල මණ්ඩල විසින් ආරම්භ කරන ලද හා ක්‍රියාවේ යොදවනු ලබන වැඩසටහන් හා යෝජනා ක්‍රම සමීක්ෂණය කිරීම හා සම්බන්ධීකරණය කිරීම.
- (vii) වැඩිහිටි තැනැත්තන් වෙනුවෙන් සෞඛ්‍ය රක්ෂණ ප්‍රතිලාභ යෝජනා ක්‍රමයක් හඳුන්වා දීම හා ක්‍රියාවේ යෙදවීම.
- (viii) වැඩිහිටි තැනැත්තන්ගේ දැන ගැනීම සඳහා වැඩිහිටි තැනැත්තන් සඳහා ඇති වැටුප් ගෙවන හා වැටුප් නොගෙවන රැකියා අවස්ථා පිළිබඳ නාමාවලියක් පවත්වා ගෙන යාම හා හැකි සෑම අවස්ථාවකම ඔවුන්ට ආදායමක් ලැබෙන සේවා නියුක්තියක නිරත වීම සඳහා උපකාර කිරීම.
- (ix) මහජනතාවගේ දැනගැනීම සඳහා වැඩිහිටි තැනැත්තන්ගේ සහජ හැකියාව සහ දක්ෂතා ඇතුළත් කොට ඔවුන් පිළිබඳ නාමාවලියක් පවත්වාගෙන යෑම.

4.2 කාර්ය මණ්ඩලය

පහත සඳහන් නිරීක්ෂණ කරනු ලැබේ.

- (අ) 2013 දෙසැම්බර් 31 දිනට අනුමත කාර්ය මණ්ඩලය 117 ක් වුවද තථ්‍ය කාර්ය මණ්ඩලය 109 ක් වීමෙන් පුරප්පාඩු තනතුරු සංඛ්‍යාව 08 ක් විය.

- (ආ) මාණ්ඩලික නිලධාරීන්ගෙන් සියයට 50 ක පුරප්පාඩු පවතින අතර මාණ්ඩලික නොවන නිලධාරීන්ගේ තනතුරුවල පුරප්පාඩු ප්‍රමාණය සියයට 5 ක් පමණ විය.

4.3 මෙහෙයුම් අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) වැඩිහිටි සුභසාධනය සඳහා පවත්වාගෙන යනු ලබන 2013 දෙසැම්බර් 31 දිනට රු.5,871,796 ක් වූ ස්ථාවර තැන්පතුව හා එහි වාර්ෂික පොළී ආදායම රු.652,422 ක් වැඩිහිටි සුභසාධන කටයුතු සඳහා යොදා නොගෙන නිශ්කාර්යව තිබිණි.

- (ආ) වැඩිහිටි ආවරණ කැපකරු වැඩසටහන වෙනුවෙන් පවත්වා ගෙන යනු ලබන බැංකු ගිණුමෙහි පවතින මුදල් පසුගිය වසර තුනක් තුළ අදාළ කාර්යයන් සඳහා උපයෝගී කරගෙන නොතිබුණ අතර 2013 දෙසැම්බර් 31 දිනට එම ශේෂය රු.429,984 ක් විය.

- (ඇ) වැඩිහිටි දීමනා ගෙවීම
-

වයස අවුරුදු 70 ඉක්ම වූ වැඩිහිටි පුද්ගලයින් අතරින් මහජනාධාර හෝ සමෘද්ධි ආධාර ලබන වැඩිහිටි තැනැත්තන් වෙත රු.1,000 ක දීමනාව ගෙවීම සම්බන්ධයෙන් පහත සඳහන් කරුණු අනාවරණය විය.

- (i) 2012 ජුනි මාසයේදී වැඩිහිටි දීමනා ගෙවීම සඳහා දිස්ත්‍රික්ක 19 ක පිහිටි බැංකු වෙත යවන ලද රු.1,550,000 ක් විවිධ හේතූන් මත නොගෙවීම නිසා එම මුදල හා ඊට අදාළ පොළීය සමඟ එකතුව රු.1,569,925 ක් සමාලෝචිත වර්ෂය තුළදී සභාව වෙත නැවත එවා තිබුණි.
- (ii) දිවයින පුරා සිටින වැඩිහිටි දීමනා ලාභීන් පිළිබඳ තොරතුරු පද්ධතියක් ආයතනය විසින් 2014 අගෝස්තු 29 විගණන අවස්ථාව වනවිටත් සකස් කර නොතිබුණි.
- (iii) සමාලෝචිත වර්ෂයේදී ප්‍රාදේශීය ලේකම් කාර්යාල හරහා ගෙවන ලද මුළු මුදල් ප්‍රමාණය, ගෙවූ ප්‍රතිලාභී සංඛ්‍යාව, නොගෙවූ මුදල් ප්‍රමාණය, සහ ප්‍රතිලාභීන් මියයාම පිළිබඳ තොරතුරු ප්‍රාදේශීය ලේකම් කාර්යාලවලින් කැඳවා, තොරතුරු පද්ධතිය යාවත්කාලීන කර ගැනීමට කටයුතු කර නොතිබුණි.

4.4 අවිධිමත් ගනුදෙනු

වැඩිහිටි තැනැත්තන් සඳහා වූ ජාතික සභාවට අදාළ නොවූ විදේශ සංචාරයන් සඳහා රු. 188,449 ක අත්තිකාරම් මුදලක් සමාජ සේවා අමාත්‍යාංශයට ගෙවා තිබුණි.

5. ගිණුම් කටයුතුභාවය සහ යහපාලනය

5.1 ගිණුම් ඉදිරිපත් කිරීම

2003 ජුනි මස 02 දිනැති පීඊඩී 12 වකුලේඛයේ 6.5.1 ඡේදය අනුව ගිණුම් වර්ෂය අවසන් වී දින 60 ක් ඇතුළත මූල්‍ය ප්‍රකාශනය විගණනයට ඉදිරිපත් කළ යුතු වුවත් එම ප්‍රකාශන ඉදිරිපත් කර තිබුණේ මාස 03 ක් ප්‍රමාද වී ඉදිරිපත් කර තිබුණි.

5.2 සංයුක්ත සැලැස්ම

2003 ජුනි 02 දිනැති පීඊඩී 12 වකුලේඛයේ 5.1 වගන්තිය අනුව සංයුක්ත සැලැස්මක් පිළියෙල කර තිබුණි.

5.3 වාර්ෂික වාර්තා සභාගත කිරීම

2012 වර්ෂයේ වාර්ෂික වාර්තාව 2014 අගෝස්තු 27 දින වන විටත් සභාගත කර නොතිබුණි.

5.4 අයවැය පාලනය

අයවැය ලේඛනයේ ආදායම් හා වියදම් සහ සත්‍ය ආදායම් වියදම් අතර සියයට 10 සිට සියයට 66 ක පරාසයක් තුළ විචලනයන් නිරීක්ෂණය වූ බැවින් අයවැය ලේඛනය ඵලදායී කලමනාකරණ පාලන කාරකයක් ලෙස යොදාගෙන නොතිබුණ බව නිරීක්ෂණය විය.

6. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සභාවේ සභාපතිවරයාගේ අවධානයට යොමුකරන ලදී. පහත සඳහන් පාලන ක්ෂේත්‍රයන් සම්බන්ධයෙන් විශේෂ අවධානය යොමුකළ යුතුවේ.

- (අ) ගිණුම් කරණය
- (ආ) වාහන පාලනය